

СОВЕЦКАЯ БЕЛАРУСЬ

ОРГАН ЦК І МІНСКАГА АБКМА КП(б)Б

№ 19 (7461)

СУБОТА

20

ЛЮТАГА

1943 г.

ПРАЧЫТАЎ — ПЕРАДАЙ ДРУГОМУ.

УЗМАЦНЯЦЬ УДАРЫ ПА ВОРАГУ!

Ад шчырага сэрца, з вялікай павагай і любоўю кожны савецкі чалавек пасылае сваёй Чырвонай Арміі самыя цёплыя, задушэўныя словы:

— Слава вам, воіны-героі, слава за вашу мужнасць і геройства ў барацьбе з ненавіснымі нямецка-фашысцкімі акупантамі!

Як-бы ні супраціўляліся гітлераўцы, Чырвоная Армія з дня ў дзень атрымлівае ўсё новыя і новыя перамогі. Яна канчаткова выганяе фашысцкіх разбойнікаў з Паўночнага Каўказа і Кубані, гоніць іх з Данбаса, Харкаўшчыны і другіх абласцей.

14 лютага Савецкае Інформбюро паведаміла аб вызваленні нашымі войскамі гарадоў **РАСТОВА** і **ВАРАШЫЛАЎГРАДА**. 16 лютага савецкі народ пачуў новую радасную вестку: **нашы войскі занялі ХАРКАЎ!**

З кожным днём мацнее наступальны дух Чырвонай Арміі. Байцы, камандзіры і палітработнікі, выконваючы святы абавязак перад Радзімай, наносяць ворагу разрушальныя ўдары, ідуць наперад, на захад, вызваляюць нашых людзей, нашы гарады і сёлы ад нямецкага рабства і смерці.

Гітлер са сваёй чорнай зграяй імкнуўся заняволіць савецкі народ. І там, дзе гітлераўцам удалося часова акупіраваць нашы землі, там савецкія людзі пераносілі нечуваныя здзекі і пакуты, там паміраюць тысячы савецкіх людзей.

Катаваннямі, пажарамі, расстрэламі імкнуўся беснаваты Гітлер запалохаць беларускі народ. Тэрорам ён думаў прымусіць беларуса цярпець яго рабаўласніцкія парадкі. Голадам і смерцю ён думаў пакарыць свабодалюбівы беларускі народ.

Не вышла! За год савецкай улады беларускі народ пазнаў шчасце і радасць, пазнаў, як трэба жыць пачалавечы. Таму ніякія катаванні і тэрор гітлераўцаў не зламалі і не зломіць яго волю.

Тысячы сыноў беларускага народа, арганізаваўшыся ў партызанскія атрады, вядуць бяспасную барацьбу

з нямецкімі акупантамі. Па ўсіх кутках беларускай зямлі народныя месціўцы не даюць ворагу супакою, наносяць удар за ўдарам.

Партызаны Магілёўскай абласці за апошнія некалькі тыдняў узарвалі 7 варожых эшалонаў, якія ішлі да лініі фронту. У нападах на нямецкія гарнізоны партызаны забілі і паранілі 400 нямецкіх салдат і афіцэраў.

Баявымі дзеяннямі насычан кожны дзень партызанскіх атрадаў Палескай абласці. За студзень месяц партызаны аднаго з гэтых атрадаў пусцілі пад адкос 21 эшалон ворага і забілі сотні гітлераўцаў.

Такою-ж благародную справу робяць партызанскія атрады Мінскай, Віцебскай, Гомельскай, Вілейскай абласцей. Жывёльны страх ахапляе нямецкіх захопнікаў перад грозай помстай беларускага народа.

Чырвоная Армія наступае. Чырвоная Армія ўсё бліжэй і бліжэй падыходзіць да нашай роднай Беларусі.

Слаўныя сыны і дочки беларускага народа! Партызаны! Зараз вашы ўдары па ворагу павінны быць яшчэ мацнейшымі.

Знішчайце ўзбраенне, якое гітлераўцы перавозыць да лініі фронту. Ні адна гармата, ні адзін танк ворага не павінны прайсці па беларускіх чыгунках і шасэ. Умельмі, актыўнымі дзеяннямі партызаны могуць і павінны здабываць у ворага зброю. Захопленая варожая тэхніка павінна ісці на ўзбраенне партызанскіх атрадаў. Біць ворага яго-ж зброяй!

Узнімайцеся на самую жорсткую, самую актыўную барацьбу з ворагам. Граміце яго тылы, знішчайце яго тэхніку, сувязь, адбірайце харчаванне. У гэтым заключаецца актыўная дапамога наступаючай Чырвонай Арміі, у гэтым залог хуткага вызвалення нашай беларускай зямлі, нашага народа ад нямецкай кабалы.

Вялікі баявы поспех мінскіх партызан

Два атрады мінскіх партызан у студзені пусцілі пад адкос 11 нямецкіх воінскіх эшалонаў. Разбіта 8 паравозаў і 279 вагонаў. За гэты-ж час партызаны падарвалі 178 мастоў на шасэйных дарогах, знішчылі 218 аўтамашын, падбілі 2 самалёты, спалілі 20 цыстэрн з гаручым.

Партызаны вялі жорсткія баі з нямецкімі акупантамі, у часе якіх знішчана 9.860 гітлераўцаў, разбіта 5 танкетак і захоплены трафей: 6 гармат, 25 кулямётаў, 18 аўтаматаў, 296 вінтовак, 50.000 патронаў. Партызаны адбілі 2.224 тоны зярна і 2.436 кароў, якіх немцы збіраліся адправіць у Германію.

Нашы войскі занялі Харкаў

16 лютага нашы войскі пасля рашучага штурму, які перайшоў потым у жорсткія вулічныя баі, авалодалі горадам **ХАРКАВАМ**.

У баях за **ХАРКАЎ** нашы войскі разграмілі нямецкі корпус «СС» у складзе двух танкавых дывізій «Адольф Гітлер» і «Райх» і мотадывізіі «Вялікая Германія», а таксама рад нямецкіх пяхотных дывізій і спецыяльных часцей.

Аперацыя па вызваленні **ХАРКАВА** і разгрому праціўніка ў гэтым раёне ажыццэўлена сіламі групы войск пад каманда-

ваннем генерал-палкоўніка тав. **ГОЛІКАВА Ф. І.**

У баях за **ХАРКАЎ** вызначыліся злучэнні генерал-лейтэнанта тав. **МАСКАЛЕНКА К. С.**, генерал-лейтэнанта тав. **РЫБАЛКА П. С.**, генерал-лейтэнанта тав. **КАЗАКОВА М. І.** і генерал-маёра тав. **СОКАЛАВА С. В.**

Першымі ўварваліся ў **ХАРКАЎ** часці генерал-маёра тав. **ЗАЙЦАВА Г. М.**, палкоўніка тав. **КАСЦІЦЫНА А. С.**, генерал-маёра тав. **МАРЦІРАСЯНА С. С.**

Нашы войскі занялі гарады Славянск, Ровенькі, Свердловск, Богадухаў, Зміеў, Грайворан

1) 17 лютага на Украіне нашы войскі ў выніку ўпорных баёў авалодалі горадам і чыгуначным вузлом **СЛАВЯНСКАМ**, а таксама занялі гарады **РОВЕНЬКІ**,

СВЕРДЛОЎСК, **БОГАДУХАЎ**, **ЗМІЕЎ**.

2) У Курскай абласці нашы войскі, прадаўжаючы развіваць наступленне, занялі горад **ГРАЙВОРАН**.

ЗАНЯТЫ НОВЫЯ НАСЯЛЁНЫЯ ПУНКТЫ

18 лютага ў Орлоўскай абласці нашы войскі авалодалі раённым цэнтрам і чыгуначнай станцыяй **ЗАЛЕГОШЧ**, вялікімі насялёнымі пунктамі **ПАКРОЎСКАЕ**, **ВЕРХНЯЯ СОСА**.

На захад ад **Растова** на Дану нашы войскі, прадаўжаючы развіваць наступленне, занялі рад насялёных пунктаў, у тым ліку раённы цэнтр **МАТВЕЕЎ КУРГАН**.

У раёне Краснадара нашы войскі занялі раённы цэнтр і чыгуначную станцыю **СЕВЕРСКАЯ**, вялікія насялёныя пункты **СТАРАВЕЛІЧКОЎСКАЯ**, **СМАЛЕНСКАЯ**, **АЗОЎСКАЯ**.

На захад ад Новашахцінска нашы войскі прадаўжалі паспяховае наступленне і занялі 60 насялёных пунктаў. Праціўніку

нанесены цяжкія страты. Толькі адно наша механізаванае злучэнне знішчыла звыш 1.000 і ўзяла ў палон 1.500 нямецкіх салдат і афіцэраў.

* * *

На паўднёвы захад ад **Варашылаўграда** нашы войскі паспяхова прасоўваліся наперад і авалодалі радам насялёных пунктаў. Часці **Н-скага** злучэння ў жорсткіх баях з праціўнікам падбілі і спалілі 10 варожых танкаў і 2 бронемашыны.

* * *

У раёне Краматорска нашы войскі прадаўжалі наступленне. На адным участку савецкія падраздзяленні прасунуліся наперад і знішчылі да 400 нямецкіх салдат і афіцэраў.

(3 паведамленняў **СОВІНФОРМБЮРО**).

ПА СОВЕЦКАЙ КРАІНЕ

МАСКВА. Прадпрыемствы сталіцы сталі на стаханаўскую вахту ў чэсьць 25-й гадавіны Чырвонай Арміі. Цэхі **Н-скага** завода выконваюць заданні на 170 процантаў. Бригада майстра **Мажарава** дае штодзённа 80—90 процантаў прадукцыі звыш плана. Бригада тав. **Іванова** кожны дзень дае па дзве нормы.

СТАЛІНГРАД. 16 лютага адбыўся пленум **Сталінградскага**

гаркома **ВКП(б)**, які абмеркаваў пытанні аб аднаўленні разбуранай немцамі гаспадаркі горада.

ВАРАШЫЛАЎГРАД. Вызваленні ад нямецкіх акупантаў, горад пачаў жыць новым, бурлівым жыццём. **Варашылаўградцы** ўзяліся за аднаўленне і прывядзенне ў парадак гарадской гаспадаркі. Прыступілі да работы савецкія ўстановы.


ГОРАД Н. Калектыў завода, дзе дырэктарам тав. **Чарскі**, у 1942 годзе выпусціў стралковага ўзбраення ў 5 разоў больш, чым у 1941 годзе. План студзеня—лютага 1943 г. калектыў завода абавязаўся выканаць датэрмінова і здаць да 25-й гадавіны Чырвонай Арміі звыш плана ўзбраенне для 4-х авіяпалкоў і 8 артылерійскіх дывізіяў.

ГЛУХАЎ. Камбінат імені **В. І. Леніна** за 7 месяцаў сацыялістычнага спаборніцтва даў звыш плана 1.729 тысяч метраў сураў, 3.112 тысяч шпуклек нітак, 2.087 тысяч метраў гатовага тавару.

АЛМА-АТА. У рэспубліцы прадаўжаецца збор сродкаў з асабістых зберажэнняў калгаснікаў і калгасніц на будаўніцтва танкавай калоны «Калгаснік Казахстана». Унесена ў дзяржаўны банк 270 мільёнаў 685 тысяч рублёў.

БЕЛАМОРСК. На адной з рэк пачалося будаўніцтва новай гідрэлектрастанцыі. Упершыню ў **Карэла-Фінскай** рэспубліцы турбіна для станцыі будзеца на месцы.

КАЗАНЬ. Шэсць трансляцыйных радыёвузлоў сабралі стаханаўцы-связісты Татарскай АССР. Радыевузлы будуць накіраваны ў раёны, вызваленыя ад нямецкіх акупантаў.



Завод, дзе дырэктарам т. **М'кееў**, перавыконвае вытворчую праграму. На здымку: **Стаханаўкі** **М. Семянікова** і **Л. Сулова**. На зборцы снарадаў яны выконваюць дзённыя нормы на 150—170 проц.

КОМУНІСТЫ—АРГАНІЗАТАРЫ БАРАЦЬБЫ

ПАРТЫЗАНЫ І НАСЕЛЬНІЦТВА СУМЕСНЫМІ
СІЛАМІ ГРАМЯЦЬ АКУПАНТАУ

Другі год вядзе бялітасную барацьбу з нямецкімі акупантамі партызанскі атрад, дзе камісарам тав. Якаў.

Толькі за тры апошнія месяцы партызаны атрада забілі 1.455 і паранілі 590 варажых салдат і афіцэраў, пусцілі пад адкос 6 ваіцкіх эшалонаў і бронепоезд, разбурылі 11 мастоў, узарвалі 27 аўтамашын і 4 танкі.

У жорсткіх баях супроць гітлераўцаў расце і загартуваецца партызанскі атрад. Партыйная арганізацыя з'яўляецца душой атрада, комсамольская арганізацыя — яе баявы памочнік.

Партыйная арганізацыя расце за лік лепшых людзей, якія паказваюць узоры мужнасці, вытрымкі і гераізму ў барацьбе з нямецкімі акупантамі. За тры месяцы партыйная арганізацыя вырасла на 35 чалавек, комсамольская на 60.

Асабістым прыкладам мужнасці і адвагі комуністы і комсамольцы натхняюць байцоў на подвигі.

Малады комсомолец Фёдар, знаходзячыся ў разведцы, трапіў у акружэнне ворага. Смелы разведчык не разгубіўся. Ён з аўтамата адкрыў агонь па немцах, забіў 10 фрыцаў і вышаў з акружэння.

Ішоў жаркі бой. Колькасная перавага была на баку ворага. У рашучую мінуту бою комсомолец Леанід, пагарджаючы смерцю, кінуўся на фашыстаў. Услед за ім рынуліся партызаны і знішчылі 17 фрыцаў. Партызаны выйгралі бой.

Партыйная арганізацыя праводзіць вялікую паліты-

на-масавую работу ўнутры атрада і сярод насельніцтва.

За апошнія тры месяцы сіламі комуністаў, комсамольцаў і беспартыйнага актыва сярод байцоў і насельніцтва праведзена звыш 350 гутарак і дакладаў на разнастайныя тэмы. Ведае насельніцтва пра даклад і загад таварыша Сталіна аб 25-годдзі Кастрычніцкай рэвалюцыі, пра жыццё ў савецкай краіне, пра поспехі Чырвонай Арміі на фронтах айчыннай вайны.

Масава-палітычная работа сярод насельніцтва дае свае вынікі. Яна дзейсна. За лік мясцовых жыхароў растуць рады партызанскага атрада. Насельніцтва ўсімі сіламі дапамагае народным месціцам граміць нямецкіх акупантаў.

Гітлераўцы рушылі супроць атрада вялікую карную экспедыцыю. І вось на дапамогу партызанам вышлі звыш 1.000 мужчын і жанчын — жыхары трох сельсаветаў. Было разбурана 9 мастоў, зроблена 13 заваў. Рух немцаў быў затрыман, і партызанам удалося добра падрыхтавацца да бою, арганізавана сустрэць ворага. Зацея гітлераўцаў правалілася. Сумеснымі сіламі партызаны і насельніцтва нанеслі немцам магутны ўдар.

Партыйная і комсамольская арганізацыі атрада мабілізуюць шырокія масы насельніцтва на няшчадную барацьбу з ворагам, на актыўную дапамогу наступаючай Чырвонай Арміі.

Е. ЖУКОУСКІ.

Н-скі раён Беларусі.

БЯССТРАШНАЯ МОЛАДЗЬ

У партызанскіх атрадах Беларусі нямала комсамольцаў. Яны мужна змагаюцца супроць нямецкіх акупантаў.

Славу заслужылі комсамольскія групы падрыўнікаў. Многа варажых ваіцкіх эшалонаў пусцілі яны пад адкос.

Актыўна дзейнічае на Палессі група пад камандаваннем комсамольца Рыгора. Яна пусціла пад адкос 12 варажых эшалонаў з жывой сілай і ўзбраеннем. Па прыкладу Рыгора ў гэтым партызанскім атрадзе падрыўную групу арганізаваў комсомо-

лец Васіль. Група знішчыла 6 нямецкіх эшалонаў.

12 чалавек налічвае падрыўная група Івана. За кароткі час комсамольцы арганізавалі крушэнне 6 ваіцкіх саставаў і ўзарвалі мост.

Бясстрашам, кемлівасцю славіцца комсамольцы-падрыўнікі партызанскага атрада тав. Б. Яны пусцілі пад адкос 10 варажых эшалонаў.

Аб стратах немцаў можна меркаваць па тым, што ў апошняй аперацыі былі поўнаасцю знішчаны 55 вагонаў з боепрыпасамі, вугалем і некалькі цыстэрнаў з бензінам.

Партызан РЫГОР.

Крывава разбой гітлераўцаў ФАШЫСТЫ ЗНІШЧЫЛІ ВЁСКУ СЕЛЮЦЫ

Нядаўна нямецкі карны атрад у колькасці 400 фашыстаў уварваўся ў вёску Селюцкі, Петрыкаўскага раёна. Насельніцтва было сагнана ў памяшканне школы. Там гітлераўцы выбралі некалькі маладых дзяўчат і павезлі іх.

У гэты-ж час адразу ў некалькіх месцах запалала падпаленая немцамі вёска.

Людзі пачалі разбегатца, але ў іх стралялі з кулямётаў. Немцы даганялі сялян

і кідалі іх у агонь, у калодзежы.

Вакол самага лесу фашыст дагнаў 10-гадовую Надзю Карневу, вярнуў яе і кінуў няшчасную ў калодзеж. Такі лёс напаткаў і 60-гадовую Марыю Канаплёву. У страшэнных пакутах загінулі 271 чалавек.

Пажарам знішчана вёска, якая налічвала звыш 200 двароў.

Палессе (наш кар.).

БАЙЦАМ-БЕЛАРУСАМ

Вам, сябры, раскажу
І далёкім і блізім
Пра журбу,
Што ніяк не прагнаць з галавы—
Захацелася мне так сягоння да
Мінска,

Ды навошта казаць,
Самі знаеце вы!
На вайне, між атак,
Між цяжкімі баямі
Хоць на момант спачыць
прыпадае нам час.

Паглядзіш—
Журавы праплываюць ключамі,
Колькі думак яны забіраюць
ад нас.

Крыкнуць хочацца ўслед:
Прашуміце вы крыллем
Над курганнем дзядоў,
дзе паніклі крыжы,

Там, над тою зямлёй,
Дзе мы з маёй хадзілі,
Дзе слядоў нашых век
Не размыюць дажджы.
Ёсць такая ў мяне
Ад маленства прыкмета—
Там хаціна мая, дзе бары загудуць,
Нават страціўшы зрок,
Абыйду я паўсвета,
А да родных мясцін шлях
заўсёды знайду.

Хай у ростані мне
Доўга быць давялося.
Я дарогі знайду,
Што ў абдымках вярбы,
Той муроў,
Дзе стаяў першы раз у пракосе,
Тыя пушчы, ў якіх хадзіў па грыбы.
Я надзею нашу
І ніколі не трачу,
Што пабачу ізноў дарагія куткі,
Той ручай,
Па якім човен плыў мой дзіцячы,
Той пад ліпамі пруд,
Дзе пускалі вянікі.
Мне нішто,
Мне нішто-больш душы
не заглушыць,

Я хачу аднаго—
Толькі-б зноўку прыйсці!
Сын расце ў мяне,
Я павінен,
Я мушу

Усе ўладанні свае перадаць
пры жыцці—
Палачанскае неба,
Што затканае ў зоры,
Неспакойныя хвалі шырокай
Дзвіны,

І лясы, і палі,
І гаі, і вазёры,
І крыніцы, ў якіх нашы думы
відны.

Скарбы матчыных песень,
Сэрцу родныя словы,
Шум вясновых дажджоў
і красу навалініц,

Зіхаценне вясёлак,
Усмешкі зарніц,
Нават птушак усіх
Па гаіх і дубровах.

Што-ж,
Мы будзем, сябры,
зноўку ўсім уладарыць,

Сніцца кожнаму з нас
Свой прываблівы сон.
Ёсць у кожнага з нас
незгасальная мара—

Свой куток,
Свой парог,
Свой пад вокнамі клён.
Цяжка нам у бядзе,
Але мы не заплачам,
Мы за праўду
Насмерць і бялітасна б'ём.
Шмат ісці нам дарог,
Падаць, зноў узнімацца,
Толькі веру—
Да хаты напэўна прыдзём.
Белым кужалем
Раны пераважам на целе,
Стому з твараў
Абмыем расой ледзяной,
На заранках праменных
прасушым шынелі,

Па святочнаму кругу
Пройдзем з чаркай адной.
Апарожняць яе
Пехацінцы, танкісты,
І стары-партызан,
Што вярнуўся ў калгас,
І ўдараць па струнах
дружбачкі-цымбалісты

Сказ аб тым,
Як нядоля пакінула нас.

Ворагі прагрэсу і культуры будуць знішчаны

Аберагчы Савецкую Радзіму, чалавецтва ад карычневай чумы, супроцьпаставіць крываваму фашызму ўсе магчымыя сродкі барацьбы — пачэсная задача Чырвонай Арміі, савецкага народа, савецкай навуцы. Савецкая ўлада дала магчымае кожнаму з нас прымяняць свае сілы і здольнасці там, дзе ты жадаеш. Зараз, у грозны час вайны, я, як і ўся інтэлігенцыя Савецкай Беларусі, свае сілы і веды аддаю на тое, каб хутчэй разграміць ненавісны фашызм і вызваліць родныя землі з нямецкага палону. Працуючы ў галіне ства-

рэння новых авіяцыйных матэрыялаў, я памятаю, што наша савецкая авіяцыя, сакрушальныя ўдары якой вораг ужо адчуў на сваёй спіне, павінна быць і будзе яшчэ больш грознай зброяй савецкага народа, і я прыкладаю ўсе намаганні, каб яна была такою.

Блізка час, калі Чырвоная Армія, увесь наш народ, апіраючыся на перадавую навуку і тэхніку, разгромаць фашысцкія орды і вызваляць Беларусь, усе савецкія землі ад нямецкага іга.

В. ЕРАФЕЕВ,

член-карэспандэнт
Акадэміі навук БССР.

ЗЕМЛЯКІ

Да вайны яны жылі ў розных кутках зямлі беларускай і не зналі адзін другога.

Сышліся іх сцэжкі на полі бою. Знаёмілі іх баявыя паходы, еднала іх нянавісць да ворага, любоў да маці-радымы.

Усе трое: Сімакоў Міхаіл, Клімаў Мікалай, Тозік Захар — загартаваныя, узмужалыя ў баях. Усе яны абаранялі беларускія гарады Мінск, Гомель, Віцебск, Рагачоў; абаранялі Смаленск, родную сталіцу Маскву. Усе яны перажылі цяжкія дні адступлення і выстаялі, не пахіснуліся пад фашысцкай наваляй.

Перамалоўшы жывую сілу і тэхніку ворага, выматаўшы яго сілы, савецкія байцы перайшлі ў наступленне. Надышлі дні нашай перамогі, нашага імкнення і баяво-

га парыву на захад, наперад да роднай Беларусі.

Тры баявыя таварышы, тры землякі Сімакоў, Клімаў і Тозік з новымі сіламі і нястомнасцю б'юць ворага, крок за крокам вызваляюць савецкую зямлю ад нямецкіх акупантаў.

Гомельчанін Тозік Захар раскавае:

— За дні вайны я ўлажыў у сырую зямлю больш дзесятка фрыцаў. У апошнім баю быў ранен, Але рана загала, я выпісаўся са спітала і зноў — на фронт. Мая злосць не ўнімецца да таго часу, пакуль хоць адзін нямецкі разбойнік будзе таптаць нашу свяшчэнную зямлю.

У падраздзяленні старшыні Тозіка жалезная дысцыпліна, выдатная баявая вучка байцоў. За гэта стар-



На здымку: Снайпер беларус Ф. Б. Трыгубовіч, які знішчыў 134 гітлераўцаў. Тав. Трыгубовіч узнагароджан ордэнам Чырвонай Звязды.

ЛІТАРАТУРНА-МУЗЫКАЛЬНАЯ КАМПАЗІЦЫЯ АБ БЕЛАРУСІ

Ансамбль песні і пляскі Заходняга фронту падрыхтаваў літаратурна-музыкальную кампазіцыю аб Беларусі. У вершах, мастацкай прозе, песнях раскаваецца аб шчаслівым, заможным жыцці беларускага народа да вайны, аб вераломным нападзе гітлераўцаў на нашу краіну, аб слаўных сынах і дочках Беларусі, якія змагаюцца ў радах Чырвонай Арміі і ў партызанскіх атрадах супроць немцаў-акупантаў.

Гэту праграму ансамбль паказвае байцам і камандзірам Заходняга фронту.

„МЫ ІДЗЕМ, БЕЛАРУСЬ!“

НОВЫ КІНОЗБОРНІК

У Цэнтральнай алма-ацін-скай кіностудыі мастацкіх фільмаў закончан новы кінозборнік — «Мы ідзем, Беларусь!».

Зборнік складаецца з двух частак. Першая — «Зварот». У галоўных ролях здымаліся заслужаныя артысты РСФСР Б. Блінаў, Л. Орлова, артысты П. Алейнікаў, Л. Смірнова і інш. Другая частка называецца — «Палессе». У галоўнай ролі здымалася артыстка Я. Жэймо.

шына Тозік мае пяць падзяк ад камандавання часці.

Старшы лейтэнант Клімаў за дні айчыннай вайны забіў больш 20 фашыстаў, і яго падраздзяленне збіла 6 самалётаў праціўніка.

Мужна і ярасна змагаецца з нямецкімі акупантамі чырвонаармеец, жыхар Рагачоўшчыны Сімакоў Міхаіл. За слёзы родных, за папалішчы беларускіх гарадоў і вёсак ён праліў лужыны варажай крыві, нямецкімі трупамі замасціў дарогу на захад. Кожны яго меткі выстрал цэліць у змяінае сэрца ворага.

Усе трое — баявыя таварышы. Яны змагаюцца за вызваленне роднага краю ад нямецкіх акупантаў. Яны крывава і бялітасна помсцяць фашыстам.

**Старшы лейтэнант
В. ДЗІАМІНСКІ.**

РЭДАКЦЫЙНАЯ КАЛЕГІЯ.
А88.